



**QORTI TAL-APPELL
(SEDE INFERJURI)**

ONOR. IMHALLEF MARK CHETCUTI LL.D.

Illum l-Erbgha, 27 ta' Gunju 2018

Numru 1

Rikors Nru. 40/2009

Aaron Grech u Oona Borg

vs

Louis u Betty konjugi Pace

Il-Qorti,

Rat ir-rikors ta' ritrattazzjoni tal-konjugi Pace mis-sentenza tal-Qorti tal-Appell Inferjuri tat-28 ta' Marzu 2017 li laqghet l-aggravju tal-konjugi Pace li r-rkorrenti ma ippruvawx li l-intimati kienu moruzi fil-hlas tal-kera pero cahdet il-bqia tal-appell tal-konjugi Pace fis-sens li cahdet l-eccezzjoni dwar in-nuqqas ta' prova tat-titolu tar-rikorrenti u ikkonfermat is-sentenza tal-Bord li Jirregola l-kera tal-14 ta' Dicembru 2015 fejn laqghet it-talba tar-rikorrenti li l-konjugi Pace ghamlu hsara konsiderevoli fil-fond mikri u konsegwnetement ordnat l-izgrumbrament tal-intimati mill-fond mikri sal-ahhar ta' Gunju 2017;

Ir-ritrattandi qed isostnu illi huma saru jafu li r-ritrattati mhux is-sidien shah tal-fond mertu tal-kawza u ghalhekk is-sentenza tal-Qorti tal-Appell hi nulla a bazi tal-artikoli 811(a) u 811(c) tal-Kap. 12.

Rat l-atti kollha u semghet lid-difensuri tal-partijiet;

Rat is-sentenza tal-Qorti tal-Appell li tghid hekk:

Konsiderazzjoni.

Bl-ewwel aggravju l-appellanti jilmentaw li l-Bord cahad l-ewwel eccezzjoni, li fiha jinghad li l-appellati kellhom jaghtu prova li ghandhom titolu fuq il-proprjeta oggett tal-kawza. Bil-mod li argumentaw l-appellanti hu evidenti li jippretendu li sabiex l-appellati jirnexxu fl-azzjoni kellhom jaghtu prova li huma s-sidien tal-fond. Il-qorti ma taqbilx ma' din it-tezi. M'huwiex kontestat li l-appellanti huma l-inkwilini u l-appellati huma lokaturi. L-appellati bhala l-lokaturi ghandhom kull jedd, irrispettivament humiex sidien jew le tal-fond, li jharrku lill-inkwilin biex jinghataw il-permess ma jgeddux il-kirja. Ir-riferenza ghall-gurisprudenza relatata mal-actio reivindicatoria hi ghal kollox barra minn lokha. F'kull kaz, l-appellata Oona Borg xehedet:

"Il-fond in kwistjoni huwa tieghi u ta' hija l-provenjenza tieghu hija minn wirt ta' missierna. Hija huwa r-rikorrent l-iehor u dan gie f'idejn f'Dicembru, tal-1997". Verzjoni li ma gietx kontradetta.

Bit-tieni aggravju, l-appellanti jsostnu li m'humix moruzi fil-hlas tal-kera. Dwar din il-kawzali l-Bord qal:

"Illi l-prova illi fil-fatt l-intimati ma kinux moruzi fil-hlas tal-kera trid issir mill-intimati nfushom, prova li l-intimati ma gabux. In oltre, lanqas giet kontradetta x-xhieda moghtija mir-rikorrenti illi l-intimati kien ilhom ma jhallsu l-kera sa mill-2007. Illi inoltre fin-nota ta' sottomissjonijiet taghhom ir-rikorrenti jghidu li kienu nterpellaw lill-intimati ghall-hlas tal-kera permezz ta' ittra ufficjali tas-17 ta' Ottubru, 2008.

Illi kif diga' ddikjaraw diversi drabi l-Qrati taghna l-kerrej ma jistax jiehu l-ligi b'idejh u ma jhallasx il-kera minhabba li s-sid ikun naqas minn xi obbligu tieghu, nkella jkollu jbaghti l-konsegwenzi tal-morozita tieghu".

Il-qorti tosserva:

i. Il-Bord kien zbaljat meta qal li kienu l-inkwilini li kellhom jaghtu prova li ma kinux moruzi. Pero' min jallega jrid jipprova. Ladarba l-appellati allegaw li l-inkwilini kienu moruzi fil-hlas tal-kera, mela l-oneru tal-prova kien fuqhom. Dan hu principju elementari fil-ligi tal-procedura. Inoltre, m'huwiex bizzejjed li jaghtu prova li ma thallsix il-kera meta saret dovuta, izda wkoll li nterpellaw lill-inkwilini sabiex ihallsu kif trid il-ligi.

ii. L-appellati ma pprezentawx l-ittra ufficjali tas-17 ta' Ottubru, 2008 u l-ewwel darba li ssemmiet kienet f'nota ta' sottomissjonijiet. Fil-fehma tal-qorti dan m'huwiex proceduralment korrett. Il-provi ma jsirux permezz ta' dikjarazzjonijiet f'nota ta' sottomissjonijiet. Kawza li bdiet fl-2009, l-inqas haga li kellhom jaghmlu l-appellati kien li jipprezentaw kopja legali tal-ittra ufficjali meta kienu qeghdin iressqu l-provi taghhom. Pero' fit-twegiba ghall-appell, l-appellanti ddikjaraw:

"Effettivamente, l-unika interpellazzjoni li l-ewwel Onorabbli Bord jirreferi ghaliha hija l-ittra ufficjali datata 17 ta' Ottubru 2008, izda ma jirrizulta l-ebda interpellazzjoni ulterjuri".

Il-qorti fittxet fir-Registru u rrizultalha li l-unika ittra ufficjali li giet prezentata fis-17 ta' Ottubru 2008 kienet ittra li l-appellata Oona Borg baghtet lil Betty Pace bi

twegiba għall-ittra ufficjali tat-22 ta' Settembru, 2008 u fl-ahhar interpellata thallas l-arretrati tal-kera, minghajr ma qalet liema huma. F'kull kaz Louis Pace hu wkoll inkwilin u l-ittra ufficjali ma gietx prezentata kontrihi. Għalhekk din l-ittra ufficjali ma tistax isservi bħala interpellazzjoni għal finijiet ta' morozita ta' kera li eventwalment tista' twassal għall-izgumbrament tal-inkwilini. 3

Konkluzjoni: l-appellati ma tawx prova li nterpellaw lill-inkwilini sabiex iħallsu l-kera, u għaldaqstant it-tieni aggravju hu gustifikat.

It-tielet aggravju jitratta dwar il-kawzali li l-appellanti għamlu hsara fil-fond oggett tal-kawza. F'dan il-kaz waqt is-seduta tat-18 ta' Ottubru, 2010 il-Bord inkariga zewg periti sabiex jassistuh. Fl-atti ma jirrizultax li l-periti teknici ntqal lilhom x'kien l-inkarigu li kellhom jaqdu. Il-periti teknici pprezentaw rapport (fol. 25) li fih deskrizzjoni tal-fond u ritratti meħmuza miegħu. Kull ma fih huma kostatazzjonijiet ta' fatt. Il-qorti tfakkar li meta jingħata inkarigu, il-Bord, tribunal jew l-istess qorti għandu fid-digriet tan-nomina jagħti direzzjoni lill-periti dwar l-inkarigu li għandhom jaqdu. Mir-rapport jirrizulta li:

- i. Iggarraf saqaf ta' kamra mdaqqsqa fuq il-bejt.
- ii. Fit-tielet sular hemm kamra fejn ix-xibka tas-saqaf hi skoperta (ara ritratti 30-31), kif ukoll f'kamra ohra tas-sodda is-saqaf qieghed izomm permezz ta' puntall (ara ritratti 38 u 43).
- iii. Fil-bejt hemm saqaf ta' kamra li ggarraf [Mill-provi rrizulta wkoll li tnehhew tlieta mill-hitan tal-kamra]. Wara dan l-incident ma saritx iktar manutenzjoni fil-bejt u s-sular ta' tahtu.
- iv. Fil-bejt hemm post li jzomm l-ilma (ara ritratt 10)

Dwar il-hsara, fis-sentenza l-Bord qal:

"Illi rigwardanti l-hsarat, jirrizulta ampjament kemm mir-rapport tal-Periti mressqa ex parte mir-rikorrenti kif ukoll mir-rapport tal-Periti membri tal-Bord, illi l-intimati naqsu milli jmantnu l-fond kif tirrikjedi l-ligi u cioe' bħala bonus paterfamilias. Dan johrog ukoll mir-ritratti esebiti li whud minnhom juru diversi partijiet mill-bejt illi jzommu l-ilma kif ukoll mir-ritratti illi juru li t-travi li kienu pogguti fuq il-bejt li sfronda ma kinux jifilhu l-piz tat-tank ta' l-ilma li tpogga fuqhom. Tant hu hekk illi dawn izzaqqu u dak il-piz gie iserrah biss fuq il-bejt u gieghlu jisfronda. Diversi ritratti ohra juru hsarat ohra fil-fond li kollha jimmilitaw għall-konkluzjoni li l-intimati ma hadux hsieb il-fond biex jipprevjenu li tigrilu hsara. In oltre', ma tistax tregi d-difiza tagħhom li r-rikorrenti ma għamlux it-tiswijiet straordinarji li l-intimati jallegaw li kellhom isiru, ladarba l-intimati għamlu kuntatt mar-rikorrenti biss wara li sfronda s-saqaf. Għalhekk il-kawzali tal-hsara giet ukoll pruvata".

Mill-atti jirrizulta li l-appellanti kienu originarjament hadu l-fond b'titolu ta' subenfitewsi temporanja ghaz-zmien ta' 25 sena li bdew jiddekorru mill-1 ta' Gunju tal-1974 (ara kopja tal-att pubblikat fis-16 ta' Mejju, 1974 pubblikat min-nutar Dr Joseph Cachia a fol. 184). Din il-koncessjoni skadiet fil-31 ta' Mejju, 1999. Minn hemm jidher li giet konvertita f'kirja bis-sahha tal-artikolu 12 tal-Ordinanza li Tneħhi l-Kontroll tal-Kiri tad-Djar (Kap. 158). F'tali cirkostanzi għal finijiet sabiex sid il-kera jigi awtorizzat ma jgeddidx il-kirja, trid issehh wahda mill-kundizzjonijiet kontemplati fl-artikolu 5(3)(b) tal-Kap. 15. Wahda minn dawn ir-ragunijiet hi fejn l-inkwilin ikun għamel hsara hafna fil-fond.

Kif qalet din il-qorti fis-sentenza *Adelina Sant vs Emanuel Caruana* tal-10 ta' Jannar, 2007:

“(1) Hu obbligu generali tal-kerrej illi dan ghandu jinqeda bil-haga mikrija bhala missier tajieb tal-familja [Artikolu 1554 (c) Kodici Civili]. Hi, imbaghad, presunzjoni krejata mill-Artikolu 1560 illi jekk ma tkun saret ebda deskrezzjoni ta' l-istat tal-haga fil-mument li nbdiel il-kirja dan igib li l-kerrej irceviha fi stat tajieb. In kwantu tali, u salv prova kuntrarja, hu mistenni li l-kerrej jirrestitwixxi l-haga fl-istess stat tajieb. Difatti l-ligi tqiegħed a kariku tieghu l-obbligu li jwiegeb għat-tgħarriq u għall-hsarat li jigru matul it-tgawdija tieghu sakemm ma jipprovax li dawn sehħew mingħajr htija tieghu (Artikolu 1561). Għall-approfondiment fuq din it-tema ara “Giuseppina Farrugia -vs- Chev. Joseph Vassallo nomine”, Appell Civili, 19 ta' Mejju 1970 u “Carmel Debono -vs- Albert Galea”, Appell, 30 ta' April 1998”.

Il-presunzjoni m'għandix tkun li kien hemm difetti fil-fond meta bdiet il-kirja. L-inkwilin isostni li s-saqaf iggarraf għaliex skont parir li ngħata minn perit, “il-hsara kienet dovuta għat-tip ta' materjal uzat fil-konkos”. Pero ma qalx min hu l-perit u wisq inqas ma harrku biex jixhed. M'hemmx provi sodisfacenti li s-saqaf iggarraf minhabba nuqqasijiet fil-konstruzzjoni. F'dan ir-rigward l-artikolu 1561 tal-Kodici Civili jipprovdi:

“Il-kerrej iwiegeb għat-tgħarriq u għall-hsarat li jigru matul it-tgawdija tieghu, meta ma jippruvax li dan it-tgħarriq jew hsarat graw mingħajr htija tieghu”.

Fis-sentenza *Marion Bonnett vs Mary Lewis* tal-1 ta' Marzu, 1994, din il-qorti [Prim'Imħallef G. Mifsud Bonnici] filwaqt li għamlet riferenza għal din id-disposizzjoni, qalet:

“(.....) huwa manifest illi kontra r-rizultanzi ta' tgħarriq u hsarat, il-konvenuta ma avvanzat ebda prova kontra l-prezunzjoni tal-ligi biex turi li dak li gara ma garax bil-kummissjonijiet – u aktar u aktar – bl-ommissjonijiet tagħha mid-doveri tagħha tal-bonus pater (hawn mater) familias”.

Insenjament li japplika għal dan il-kaz. Hu per eżempju evidenti li tnejn mis-soqfa fit-tielet sular għandhom is-soqfa f'kundizzjoni prekarja, tant li wiehed minnhom għandu x-xibka msadda u iehor qiegħed izomm permezz ta' puntal.

Soqfa li jigu taht il-bejt. Fin-nuqqas ta' prova kuntrarja, fuq bazi ta' probabilita' l-prezenza ta' sadid tffisser li dahal l-ilma mill-bejt. Dan normalment jigri għaliex ma tkunx saret manutenzjoni fil-bejt. L-inkwilin għandu l-obbligu li jinqeda bil-haga mikrija bhala missier tajieb tal-familja u jwiegeb għat-tgħarriq u għall-hsara li jigru matul it-tgawdija tieghu, “meta ma jippruvax li dan it-tgħarriq jew hsarat graw mingħajr htija tieghu” (artikolu 1561 tal-Kodici Civili).

Għal dak li jikkoncerna l-entita tal-hsara li tista' twassal għall-izgumbrament tal-inkwilin, il-qorti tagħmel riferenza għas-sentenza tal-Qorti tal-Appell (Superjuri) fil-kawza *Lawrence Camilleri vs George Portanier* nomine tat-30 ta' Marzu 1973, fejn intqal:

“Huwa veru illi l-ligi nnifisha tirrikjedi 'hsara hafna' (fit-test Ingliż 'considerable damage') izda ma jidherx li jista ragonevolment jingħad illi l-hsara trid tkun anki proprju rriparabbli in kwantu li ftit hija l-hsara li m'hijiex suxxettibbli ta' tiswiġa u ma jidherx għustifikat li wiehed jeżigi anki dan l-element, li alla fine m'huwiex espressament imsemmi mil-ligi, almenu sa dan il-grad”.

F'dan il-kaz hu evidenti li l-fond soffra hsarat strutturali li ma jitsghux jigu deskritti bhala zghar. M'hemmx dubju li l-hsara tista' tissewwa, izda dan il-fatt wahdu m'huwix fattur determinanti biex tigi michuda talba ghar-ripreza tal-fond mikri. Min-naha l-ohra l-facilita' ta' riparazzjoni kienet tkun rilevanti. F'dan il-kaz m'hemmx prova teknika li l-hsara fuq imsemmija tista' facilment tissewwa.

Il-qorti tqies li l-hsara fuq deskritta hi hsara konsiderevoli li ghaliha ghandhom iwiegbu l-inkwilini.

Ghal dawn il-motivi:-

1. Tilqa' parzjalment l-appell billi tilqa' t-tieni aggravju u tvarja s-sentenza tal-Bord Li Jirregola l-Kera tal-14 ta' Dicembru, 2015 billi tilqa' t-tielet eccezzjoni u tichad it-talba in kwantu bazata fuq il-kawzali tal-morozita' ta' kera.
2. Tichad il-kumplement tal-appell.
3. Ghal finijiet ta' zgumbrament taghti lill-appellanti sal-ahhar ta' Gunju, 2017 sabiex jitolqu mill-fond.
4. Spejjez taz-zewg istanzi jinqasmu in kwantu ghal 60% a karigu tal-appellanti u 40% a karigu tal-appellati.

Ikkunsidrat

Ritrattazzjoni a bazi tal-artikolu 811(a) tal-Kap. 12

Dan l-artikolu jgib in-nullita tal-sentenza meta s-sentenza tkun ittiehdet b'qerq ta' wahda mill-partijiet bi hsara tal-ohra.

L-appellanti ritrattandi ma ghandhomx il-bazi legali biex isostnu tali talba taht dan is-subinciz. Kif qalet il-Qorti tal-Appell fil-kawza **Martin Farrugia vs Joseph Gambin** (App 27/02/2015):

In tema legali jigi osservat li huwa assodat fil-gurisprudenza patria li – “Is-smigh mill-gdid jista' jigi akkordat jekk is-sentenza tkun ittiehdet b'qerq. Il-qerq jew il-frodi allura ma jridux ikunu rrizultaw jew ma jkunux iridu jkunu relatati mal-meritu li pprovoka l-vertenza u li gie trattat quddiem il-qorti u minnhom deciz, imma jridu jkunu rrizultaw jew ikunu relatati mal-proceduri decizi bis-sentenza appellata u bihom inficcjata. Is-subinciz jipprovdi ghal smigh mill-gdid fil-kaz fejn is-sentenza tkun ittiehdet b'qerq u mhux fejn il-pretensjoni tal-attur fit-talba tkun ghal kreditu li origina minn agir allegatament delittwuz jew qarrieqi tal-konvenut. Il-qerq allura jrid ikun qerq gudizzjarju, jigifieri inerenti mal-proceduri” [App. Carmel Borg v. Henry Thake, deciza fl-14 ta' Novembru 1997].

Hu palesament car illi l-qerq previst mill-ligi kif espost mill-gurisprudenza ma jsibx konfort fl-allegazzjoni tar-ritrattandi. Di piu l-kwistjoni tal-proprietarju tal-fond giet ventilata fil-proceduri quddiem il-Bord Li Jirregola l-Kera, fejn ir-

ritrattati xehdu li kienu s-sidien u wkoll dwar il-provenjenza tat-titolu taghhom liema xiehda ma giet opposta bl-ebda mod mir-ritrattandi. Mhux hekk biss izda l-allegazzjoni gdida li r-rikorrenti ritrattati mhux sidien unici tal-fond saret issa f'dawn il-proceduri b'ebda indikazzjoni ulterjuri qua prova. Il-Qorti tal-Appell infisha dahlet fil-kwistjoni u qieset illi ma saret ebda kontestazzjoni fil-proceduri fuq il-fatt li bejn il-partijiet kien hemm relazzjoni ta' lokatur ma inkwlin u l-principju li jirregolaw il-prova tat-titolu f'kawza rei vindicatoria kienu irrilevanti f'dan il-kuntest. Din hi konsiderazzjoni li taqbel maghha din il-Qorti.

Dan l-aggravju qed jigi michud.

Ritrattazzjoni a bazi tal-artikolu 811(c) tal-Kap. 12

Dan l-artikolu jgib in-nullita tas-sentenza meta wahda mill-partijiet ma tkunx persuna legittima, kemm-il darba ma tkun giet moghtija u deciza l-eccezzjoni tal-illegimita.

Fl-ewwel lok din it-talba hi bla bazi ghaliex l-eccezzjoni tal-illegimita tal-persuna hi differenti mill-eccezzjoni ta' nuqqas ta' integrita tal-gudizzju. Wiehed irid izomm f'mohhu li l-eccezzjoni tar-ritrattandi quddiem il-Bord li Jirregola l-Kera kienet li r-rikorrenti riedu jippruvaw it-titolu taghhom. Din il-prova saret u giet deciza ghal darba darbtejn. Il-Qorti tista' tieqaf hawn billi l-istitut ta' ritrattazzjoni hu wiehed eccezzjonali u jrid jigi applikat fil-forma l-aktar restrittiva tieghu. Pero kif gia gie rilevati in konnesjoni mal-aggravju ta' qabel, il-prova tat-titolu da parti tar-ritrattati saret quddiem il-Bord li Jirregola il-Kera, u ma gietx opposta b'ebda mod mir-ritrattandi, u l-prova giet accettata mill-Bord li Jirregola l-Kera u mill-Qorti tal-Appell. Quddiem din il-Qorti issa gie allegat li r-ritrattati mhux is-sidien unici tal-fond, cioe nuqqas ta' integrita tal-gudizzju mhux illegimita tal-persuna.

Dan l-aggravju ghalhekk qed jigi michud.

Decide

Ghal dawn ir-ragunijiet il-Qorti qed taqta' u tiddeciedi billi tichad it-talba ta' ritrattazzjoni a bazi tal-artikoli 811(a) u 811(c) tal-Kap. 12 u tikkonferma s-

sentenza tal-Qorti tal-Appell Sede Inferjuri tat-28 ta' Marzu 2017, bl-ispejjez kontra r-ritrattandi.

Onor. Mark Chetcuti LL.D.
Imhallef

Anne Xuereb
Deputat Registratur